

## **Огузхан адындакы «Түркменфильм» бирлешиги**

*Амыдеряның үстүнден демир ёл хем улаг көпрүлерини  
гурамагымыз Көйтендагың дүрли-дүрли байлыкларыны алмага ёл  
ачды. Көйтендаг юрдумызың гөзел дагы болуп, ондакы тебигы  
байлыктар этрабың, веляятың дәл, тутуш юрдумызың ыкдысады  
кувватыны галкындырар, мунда гурян заводлар топлумымыз  
болса муңлерче адамы иш билен үнжүн эдер!*

**Түркменистаның Президенти  
Гурбангулы Бердимухаммедов**

**Н.Режебов**

# **Генже барян ёл**

*чепер фильмиң эдеби эсасы*

**Ашгабат - 2010 й.**

## Генже барян ёл (киносценарий)

Хол ашакда Көйтендагың үмүр-думанлы геришлери, ховалалы учут гаялары, дерелери өзүнө бендиван эдйэр. Жүлге-жүлге, жылга-жылга, зав-зав даглар! Дагларың дерелерине чөкөн яшыл булут ялы арчалар, керкавлар, чынарлар хеллевлешйэр. Овадан токайлы жүлгелериң ичи билен айланып, өврүлип күмүш чешме акып ятыр. Жүлгелердэки гарры чынарлар яшыл түвелей болуп гөрүнйэр.

Гаралып ятан даг геришлеринден гечен еринде юрдуң иң бир улы гурлушык мейданы башлаяр. Аңырсы-бәрси ёк мейданда тутумлы гурлушык гидйэр. Машынлар, тракторлар, экскаваторлар, шинди юртда гөрүлмедик дүрли техникалар ибиртде-зибирт. Бу ерде гелжекде калий дөкүнини өндүржек заводлар топлумы гуруляр.

### **«АРКАДАГЫМ БАР» айдымы яңланып, титрлер язылып башлаяр.**

Көйтеним, алныңдан ак Гүн догупдыр,  
Ажап эйямың бар,  
Ажап чагың бар!  
Ыкбалың гөтерлип, багтың чүвүпдир,  
Сениң багтың ачан Аркадагың бар,  
Сөениң, сынаның, сарпаланың бар!

Дагың-дашың-алтын, күмүш, гөвхердир,  
Чешме-чайың жана абыкөвсердир.  
Хер дагың, хер дерэң бирхил өвсейдир.  
Дагларың дей ак алтыңдан дагың бар,  
Сени аршу-күрсден ялкаяның бар!

Дөмүп баряр заводларың топлумы,  
Десгаларың хайран эдйэр аклымы.  
Сердарың бакдыгы – БАГТЫҢ бакдыгы!  
Юрдума ховандар,

Халка ярым бар,  
Пәхим-парасатлы Аркадагым бар!

Дагларың шасы сен, аршың паясы,  
Саңа дүшмүш Хумаюның саясы.  
Багтыярдыр күлли түркмен раяты,  
Учмахдан зыяда жүлге-завың бар,  
Юрдумың буйсанжы Аркадагым бар!

Овадан даг жүлгеси билен үсти ачык иномарка зырмылып баряр. Ызкы салонда отуран гөрмегей гызлар овадан даг геришлерини, дерелери сынлап, гөзеллиге бендиван боляр. Гызларың бири журналист, газетден – Кейик Аннаева, икинжиси художник Мелике Гарлыкова. Мелике:

-- Эй-хо, би дагларың хер герши бир реңкде-ле!

-- Себәби бу даглар йөне-мөне даг дәл, хер бири дүрли-дүрли магданларың кәни, хер бири байлыгың горханасы! Гөроглы бег:

Даглар миреввет кәнидир,  
Эренлериң меканыдыр.

диймейәрми – Кейик сөзүне дынгы берди. Сүрүжи йигит:

-- Гызлар, мен сизи Көйтениң учмах жүлгелерине, бехишт ерлерине айлайын! Бу даглар бизиң даглар! Бу дерелер бизиң дерелер! Бу дагларда алтын, күмүш, мис ялы магданлардан башлап, Менделеевиң таблицасына гирдирен, гирдирмедик әхли байлыклары бар! Бу даглар бизиң даглар! – дийип, буйсанжаң гепледи.

Кейиге сүрүжиниң жүмлеси ярады. Ол:

-- Бу даглар бизиң даглар! Көйтеним даглар шахыдыр, гөренлең гөвүн көхүдир, күлли түркмениң рухудыр, сизе гурбан жаным даглар! – дийип, шыгыр айтды.

-- Гөзеллер, мен сизи даглара айлаяйын. Сиз Хыдыра душдуңыз! Мениң адым Хыдыр!

-- Саг болуң, мен шу ерли...

-- Онда овадан жораңызы айлайын...

-- Жорамы өзүм айларын!

-- Пайтагтдан гелйән гызлар Айдан гелен ялы хамана! Хыдырхан, сен говусы арабаң билен бол!... – дийип, Хыдыр кине эден боляр.

Томсуң башы! Амыдеря гызыл дәли болуп долуп-дашып акып ятыр. Жейхун дәли деря гызыл ләбик болуп, агдарылып, дүндерилип, товланып, бүкдүрилип калбыңы хейжана саяр.

Кенарың голайында тутларың ашагында гүнортан чайына чыкан кәрендечилер деря середйәрлер. Бириниң элинде дүрбем бар!

Тайлак, Бегхан, Салых, Деря мурт дагы эйменч деряны гулачлап йүзүп барялар. Тайлак өнде, Деря мурт икинжи, Салых үчүнжи, Бегхан болса ханха таяк атым ызда.

Дүрбүли:

-- Тайлак эййәм о кенара етип баря...

Яшулы адам:

-- Акмаклар, Тайлак билен жедел эдйәрлер-ә! Тайлагы ода яксаң, күлүнден атылып Мелгун чыкяр!

Говачалыгың гырасындакы ёлдан башлыгың машыны гелйәр. Тайлак бу махал аңыр кенара чыкыпдыр, сувуны саркдырып ёлдашларына сын эдйәр. Деря мурт билен Салых кенара баранында:

-- Берекелла! Мен гитдим, сиз болса көпрүден айланып барыбериң – дийип, олары гижжеләп сува уруп ызына гайдяр.

Ханха алысда Атамырат-Керкичи демир ёл көпрүси гөрүнйәр. Онуң үстүнден ала түссесини зогдурып отлы гечип баря. Амыдеряның ичи билен гара түссесини буругсадып, баржалар, гәмилер ики яна йүк дашаяр.

Кәрендечилериң чайлап отуран ерине башлыгың машыны гелипдир. Ызына йүзүп гелен Тайлак, Деря, Салых, Бегхан дагы гейим-гежимини гейип дурлар. Башлык ики-яна йөрәп кәйинйәр.

-- Сизе гарк болуп Аралдан чыкжак акмак диерлер! Сачыңыздан ак гирсе-де аң гирмәндир! Бейле төвекгеллигиң нәмә гереги бар?!

Тайлак есер йылгыряр:

-- Әл-айт башлык, гарк болубермелими?... Жейхуның кенарында яшап, ондан йүзүп гечип билмедикден эркек бормай!

Деря мурт:

-- Башлык, Жейхуның гызыл дәли жошян чаглары ата-бабаларымыз хем йүзүп гечер экен.

Башлык:

-- Тайлак икиңизе нәме этсеңиз-де боляр, сиз бир өз ажалына өлмежек пеләкетлер!

Тайлак ене есер йылгыряр:

-- Башлык, дәли Жейхун деря түркмениң рухы! Мен аялларының янында йүзлерини саллашып йөрән ёлдашларымың гурсагына Амыдеряның гөчгүнли рухуны салжак болдум!

Кәрендечилер гүлүшйәр.

\* \* \*

Дагларың этегинден башлап гиден гөзетиме ченли мейдан дүрли техникаларың сесинден гүңләп дур. Гурлушыгың герими, депгини, ритми, аклыңы хайран эдйәр. Башы каскалы ишлешип йөрән адамларың, мәхнәт техникаларың арасы билән Кейик билән Мелике төвереги сынлап баряр.

Шахтаның ичинден чыкян әпет транспортер ашакда дуран МАЗ-ың новасына ковшундакы гумы гуяп, ене айланып шахта гидйәр. Транспортер айланыр, машын ызына машын гумдан доляр.

Овадан кашаң вагон жай. Заводлар топлумының метбугат боюнча векили гызлар билән танышяр. Кейик:

-- Перман Аллалыевич, мен Кейик Аннаева, языжы, «Несил» газетинден. Жорам Мелике Гарлыкова, художник, яңыжа чеперчилик академиясыны гутарды. Икимизиңем аңрымыз Көйтендаглы. Мен зәхмәт ругсадымда шу ерде болуп, сизиң гуруп йөрән заводыңыз барада роман язмакчы.

-- Биринжи гезек шейле яш языжыны гөрийән – дийип, векил гызы сынлады.

-- Мелике болса сурат чекмекчи. Биз сизе алада болмарыс, Магданлыда доган-гарындашымыз кән.

-- Гаты говы-да гызлар. Ийип ичип отурың – дийип, векил гызлара гүррүң берип башлаяр. Столуң башында отуран гызларың өңүнде дүрли сувлар, шербетлер. Огулкейик векилиң айдян затларыны язып етишйәр. Мелике болса депдере меңзеш ватман кагыздан блокнотына сурат чекип гүйменйәр. Векил гүррүң берйәр. Мелике векили сынлап:

-- Перман Аллалыевич, сизиң бу заводыңыз хер йыл миллион тонна калий дөкүнини, Түркменабадың суперфосват заводы хер йыл ярым миллион тонна азоды, Марының азот заводы хер йыл ярым миллион тонна азоды, Тежениң заводы хер йыл бир миллион

тонна карбамид өндүрсө, мунча дөкүп Түркменистана чакдан аша көп дөлми? – дийип йылгыряр.

Векил йылгырыша йылгырыш билен жогап берйәр.

-- Нәме дийип диңе Түркменистана? Түркменистаның өндүрйән әхли өнүмлери дүнйәниң әхли ыклымларындакы юртларда арзылы, гечгел харытлар. Икинжиден гележек оба хожалыгыныңкы, малдарчылыгыңкы. Түркменистаның экин ерлери, өрүлери болса чәксиз. Хәзир ики миллион гектар ер экилийән болса, якын гележекде он-онбәш миллион гектар ер экилер, хәзир юрдумызда йигрими-отуз миллион мал бакылян болса якын гележекде, йүз, ики йүз миллион мал бакылар! Гөрйәңизми, өңденгөрүжи Президентимиз шу гүн рөвшен гележегимизиң гамыны иййәр!

Векил гүррүң берйәр, Кейик язяр...

Дашарда техникалар гүвләп ишлейәр.

Ёкарда делтапланлар учуп йөрлер.

-- Йөрүң, инди мен сизе заводымызың гурлушыгыны гөркезейин...

Мелике альбомындан бир кагызы гопарып:

-- Менден сизе ядыгәрлик – дийип, овадан йылгыряр.

Векил өз суратыны сынлап хайранлар гаяр. Сурат экранда гөркезилйәр, дийсең кәмил сурат. Векил:

-- Аперин, сизиң зехиниңизе! – дийип, башыны яйкаяр. Мелике:

-- Перман Аллалыевич, мен иш сапарымың довамында сизиң заводыңызда зәхмет чекйән зәхмет гахрыманларының бирнәчесиниң суратыны чекмекчи. Кәбирини яглы реңк билен.

-- Жигимжан, бизде нәме кән, зәхмет гахрыманы кән!

\* \* \*

Гурплы Шатут обасының сырғын көчеси. Мирап Гапур, Салых Сапалы, Бегхан, Тайлак, Деря мурт дагы сетеран гоңшы отыр.

Мирап Гапурың чагасы көп, иң улы оглы Сырач Гапур айдымчы. Мирабың чагаларының әхлиси саз чаляр, көпүси айдым айдыр. Өйде әжесиниң-какасының ёкдугындан пейдаланан көрпе чагалар хокга гуриялар. Дашарда жайың диварына дегрилип гойлан көне креслоның үстүне чиширилен узын-узын шарлары

янашдырып гоян чагажык оларың үстүнден өртүнжесини япяр. Көрпеже Гапурлар өйдәки мис, галайы легенлери, керсенлери, бедрелери, гап-гачлары дүндерип гоюп, үстүне арпа сепип, ятакдакы йигрими-отуз товугы ийме ковярлар. Ийме өврендекли товуклар дүндерилги легенлериң үстүндәки иймлери чоканда гап-гачлардан дүрли-дүрли оваз чыкяр. Анха, көрпе гапурлар саз гуралларыны алып, товукларың ийм чокандакы сесине, ритмине гошуп саз чалярлар. Гапурлар өз тапан хокгасына гүлүшйәрлер.

Олар билен янашык ховлуда далбарың астындакы тапчаның үстүнде юкажык өртүнже япынып ятан Махым гапурларың уклатмажагыны билип, дик отуряр. Ол гапдалдакы букжадан дүрли-дүрли дерманлардан чыкарып, әхлисини бир янавуч эдип, термосың чайы билен ичип гойберйәр. Гапурлара нәгиле назар айлап, ики гулагының йөрите дыкысыны дыкып, янадан ятяр. Гапурлар саз чаляр. Махым Салых Сапалының аялы.

Тайлак тилки гоңшусы Бегханың «Беларусь» кысымлы тракторыны бежеришйәр. Тайлак дегишген, бәлчик, оюнчы, хокгачы адам. Ол Махымың укусына зепер бермек үчин болса-болмаса кәте чекижи билен сандалы уряр.

Кашаң жайдан безенип-бесленип Шасолтан чыкяр. Бегхан:

-- Хов кейваны, безенип-бесленип нирәк уградың?

-- Гуллы байың Хытайда окап йөрен оглы гелипдир, мен бир гөзайдыңлап гелейин.

-- Бизе нахар шоры ким берсин?

Шасолтан күртдүрди, ики голуны быкынына урды, ол тутлушыга тайярды. Тайлак ювашжа:

-- Бегхан, маңа аркайынланыба хелейиңе гыгырма. Хәзир мен гидерин, ховлыда хелейиң билен ене еке галжак сенсиң – дийип гижжеледи, дашынданам – Шасолтан, аркайын гидибер!

Шасолтан:

-- Мен тозаным ятманка гелерин. Сиз гараягыңызы ювянчаңыз мен палавам эдип етишерин – дийип, Шасолтан гитди. Тайлак ичякгынч:

-- Бегим, биринжи гезек дәл ахыры. Сизиңкиде ишләрис, бизиңкиде иерис, соң ене сизиңкә гелип ишләрис – дийип, йылгырды.

Мирап Гапурың ховлусы ала шовхун. Мирап билен аялы ишден ядап гелип, ховла гирйәр, товуклар ийм чоляр, көрпе гапурлар саз чаляр. Мирабың аялы Гүлсүн:

-- Мен саңа бәш чага боля дийдим. «Гахрыман болянчаң гидибер» диен болуп. Гөр-ха, чагамы буларың! Булар бир әжит-мәжитлер ахыры – дийип ол ерде ятан чыбыгы алып чагаларына гыгырды. – Товуклары чүңкүнден айыржак боляңызмы, беззатлар!

Дергазап әжесини гөрөн көрпә гапурлар гураллы-гуралыны алып Махымларың ховлусына тарап бердилер пайырдыны. Пилини диварың янында ятырып гоян Мирап көне креслосының үстүнә чөкди. Өртүнжәниң астындакы узын шарлар еке-екеден ярылып башлады, мүжеси кичи Мирап лоңкулдап дүрли-дүрли овалар чыкарып уграды. Ол гарагол чагаларына белет болансоң лах-лах гүлүп:

-- Пахай көпей огуллары! Бар ядавлыгым әл билен сырылып айырлан ялы болайды!...

\* \* \*

Гурлушык мейданларына айланып, әхли тутумлары гөркезен, гүррүң берен векил олары ерасты шахтаның янына алып баряр. Векил:

-- Ынха, ериң астындакы магданлар шу шахта аркалы ериң үстүнә чыкарылар. Шулар ялы шахтаның бирнәчеси бар.

Гызлар әпет дөрт бурч газылып, кенарлары бетонланан шахталары сынлаяр. Шахтада ики лифт ишлейәр. Биринде ишгәрлер ашак ёкарык гатнаса, бейлекисинден әпет-әпет гум алыжы ковушлы кувватлы транспорт ер шаханың гумуны ериң үстүнә чыкарылар. Ёкарданам семент, ювлан чагыл ашак дашаляр.

Векил гызлара гүррүң берип дуршуна олар лифте мүнмеги теклип әдйәр. Гызлар, векил лифте мүнйәр.

Векил:

-- Гызлар, калий дөкүниниң дүнйә базарында нырхының нәчедигини билйәңизми?

-- Билйәс - дийип, Кейик дилленди.

-- Билйән болсаңыз дүнйә базарында калий мыдама арзылы гымматыны бир сыдыргын саклаяң, гечгел харыт. Гыммат харыт. Ынха, бизиң мүнән лифтимиз дүнйәниң бизиң багтымыз үчин букуп гоян генжи-хазынасына баряр. -- Ол лифтиң дүвмесини басып -- Ынха, биз түркмен топрагының гурсагындакы генжине баряс. Анха, ол шахтадан болса ене йыл ярымдан байлык-берекет дерясы акар, доллар дерясы акар! Анха, хорматлы Президентимиз



бу ажайып заводлар топлумыны гурмак билен түркмен халкыны тәзе бир рысгал-дөвлет дерясына эе этди.

Лифт ашаклыгына гидип отыр, лифтиң таблосында онун гидйән чуңлугыны гөркезижи энжам бар. Йүз, ики йүз, үч йүз, дөрт йүз метр чуңлуга аралашан лифтидәки Меликәниң маңлайы чыгжарды.

Олар еди йүз метирлиге бардылар. Ол ерде иш гызгалаңлы гидйәрди: чукур газян агрегат ериң астына ёл салып баряр. Газылып, йылманан шахтаны болса бирнәче киши апаловкалап, ёкардан гелйән сементи гуйяр, лифт хем транспортер гиже-гүндиз ашак ёкарык гатнаяр.

Векил ишгәрлер билен еке-екеден танышдыряр. Ахыры ол:

-- Ынха, бизиң шахта газыжы бригадамызың бригадири, зәхмет гахрыманы, буйсанжымыз Жейхун Сапалыев. Ядаманы-ялтанманы билмейән, ише эзбер, үшүкли йигит. Ынха сизе роман язмага мынасып гахрыман. Жигим Мелике кимдир бириниң суратыны яглы реңк билен чексеңиз, хөкман Жейхуның суратыны чекиң! Жейхун, сенем таныш бол, Кейик Аннаева, журналист «Несил» газетинден. Мелике Гарлыкова – художник!

Жейхун эдеп билен саламлашяр. Гызлар Жейхуны, Жейхун гызлары сынлаяр.

Жейхун овадан йылгырып:

-- Ене йүз метрден тебигатың миллиард йыл бәри букуп йөрен хазыналар горханасына, магдан кәнине барярыс!

Кейик овадан йылгырып:

-- Тебигатың гудратына хайран галмалы. Ол әхли байлыгыны ериң еди гат астында букяр, адамыңам акыл-пайхасыны еди гат бейниниң чуңлугында букяр...

\* \* \*

Гүн дик депә чыкыпды. Гүнорта чайына гелен Салых Сапалы иномаркасыны ховлыдакы әпет тут агажының көлегесинде гоюп, тапчаның янына гелйәр. Яшы кыркдан өтенем болса ак палчыкдан ясалан ялы ак мапрач овадан, мәхрем аялыны бендиван сынлаяр. Махым уклап ятыр.

-- Махым! Махым!

Гулагыны дыкып ятан Махымың пиңине-де дәл. Салых гаты, хас гаты гыгырып гөрди, йөне Махымдан сес ёк. Салых хас гаты

гыгырды, бирденем алжырап «Махымжан!» дийип, аялыны силкеледи. Укуда ятан Махым горкусына сычрап галды. Гарашылмадык вакадан горкан Салыхам гөзлерини хөвлендирип:

-- Жанымда жан галмады өленсин өйдүп – дийди.

Овадан Махым нэз-керешме билен:

-- Аялым овадан, аялым нэзенин дийип гүндизиң гүни товсуп дурмак бормы бисырат! – дийди.

Салых бир затлар дийер, гулагы дыкылгы Махым эшденек. Махым гүлйэр:

-- Вай, горкыңа лал болайдыңмы?

Салых гүрлейэр, Махым эшиденек. Махым кэсэни-кэсэ уруп, элеврейэр:

-- Вай, мен кер болайыпдырын! Артып бир кемим керликдидә!

Салых:

-- Лал болан болсаң болмаямы?

Махым гөзлерини петредип көп дуряр, бирденем жакжак гүлүп башлаяр:

-- Вай, мен гапурлардан без болуп гулагымы дыкыпдым-а – дийип, гулагындан дыкылары айырыр...

\* \* \*

Мелике эпет чынар агажының ашагында дашың үстүндө отуран жахылың суратыны чекип гутарып баряр. Аралыкдан болса чешме акып ятыр.

Жейхун базардан уллакан себеди долдуруп, алма, эрик, армыт, шетдалы, апелсин, мандарин алып гелйэр. Мелике жахылың суратыны тамамлап, саг бол айдып дуран вагты Жейхун гелди. Ол Меликә салам берди.

-- Салам, гечиң отурың, мен сизиң гызылдан гымматлы вагтыңызы алмажак борун. Себедем яныңызда гояйың.

-- Шөхрат үчин, художник гыз үчин вагты гысганып болмаз – дийип Жейхун йылгырды. Гызың гөркезен ерине гечип отырды. Себеди янында гойды.

-- Маңа сизиң суратыңызы уллакан эдип, яглы реңкде чекмеги буйрдылар. Чакы сизиң абрайыңыз гаты улы болмалы.

-- Уллакан холст алаймасаңыз, мен би гөврәм билен суратыңыз-да, сунгатыңыз-да, тарыха-да сыгман!

Оларың икиси-де гүлүшди.

-- Мен илки сизиң эскизиңизи эдейин! Бакылыга йылгырып гирмекчими я алымларың сурата дүшүши ялы агыр пикирлере гарк болуп?...

-- Художник гыза нәхили кешбим яраса, баш үстүне!

Мелике художнигиң гөзи билен йигиди сынлады, Жейхун болса бәш-он минутда ислендик адамың суратыны чекйән бу овадан гыза хайран галып бакярды.

Мелике йигидиң эйлесине гечип, бейлесине гечип сынлады, соңам гөни алнына гечип йигдиң назарыны тутжак болды. Суратдан баш чыкарянлар белетдир, сурат чекмекде иң кын зат: адамың гөзлерини, гөрежини чекмек! Мелике йигидиң гөзлерине дикан гарады, йигит гызың гөзлерине! Шол пурсат гызың-да, йигдиң-де, эндам-жаны жүмшүлдәп гитди. Меликәниң ак яңаклары ал өвүсип, гызарып башлады. Мелике утанып, зордан назарыны айырды. Олар илкинжи бакышда дөрөйән ышка саташдылар. Гыз йигидиң гөзлерине серетмежек болды, догрусы серетмәге горкды. Жейхун гызың гөзлерине дикан бакды. Икиси хем бирек-бирегиң йылдырымлап дуран гөзлерине середип доңуп галды. Шол пурсат бир ерден шахлак серке себетдәки мивелериң ысына гелди. Шейтан серке даяв йигиде горка серетди, хейкел ялы доңуп галан йигитден чекинибрәк, себеде агыз урды. Йигидиңем, гызыңам пиңине дәл. Серке себедиң алма-армыдындан сымышлап башлады.

Перман Аллалыевич ёл билен гелйәр.

Жейхун билен Мелике бир-бириниң назарына гарк болуп отыр...

Серке себеди бошадыберипдир...

Перман Аллалыевич яшлары гөрйәр, вака сын эдип чалажа йылгыряр. Серке чекрейәр. Жейхун билен Мелике болса хамана гайры дүнйәде ялы, хич зады дуянок, гөренок.

Перман Аллалыевич ягдая дүшүнип, ызлайын басып гидйәр...

Шол махал ене бир серке тамшанып гелди. Эмма агзы тагам тапан серке авуны бержекми? Ики серке алдыгына сүсүшип башлады...

Жейхун билен Мелике бирек-биреге середип отыр. Ышк атлы пынхан Гудрат оlara гайры бир дүнйәде өз гудратыны гөркезйәр...

\* \* \*

Мелике эртеси чынарың ашагында чешмәнің якасында дашың үстүндө отуран Жейхуның суратыны чекжек болуп ичгин сынлаяр. Гөрсө Жейхун акар ябың гамышы ялы сазанаклап, саңңылдап отыр. Мелике:

-- Сандыраман отурың! – диййәр.

Жейхун дартылып, өзүнө эрк эдип отуряр. Мелике йылгыряр:

-- Сиз нәме тарыха кирпичи ялы дүйрүгип гирмекчими? Бир салым әйнегинизи дакынайың. Жейхун гара әйнек дакыняр. Мелике сурата башлажак боляр, эмма Жейхун гара дер.

-- Вай, сиз нәме гара сув дерледиңиз?

Жейхун яглыгыны чыкарып, йүзүни ыкжам сүпүрип ене әйнегини дакыняр. Мелике Жейхуны сынлаяр, ол гызың гөзлериниң өңүндө бирдемде гара сув дерлейәр.

-- Сиз ене гара дер-ле...

-- Әйнек гейсем шейле-дә Мелике! – дийип, ол йылгырып, әйнегини айыряр, дерини сүпүрип гыза дикан гараяр. Оларың ашык назарлары тапышяр. Инди Жейхунам, Мелике-де, акып ятан чешмеде, чешмәнің гамышлары-да, чынарың япраклары-да сазлашыклы титрәп башлаяр. Шол пурсат бир гөле гелйәр. Ол Жейхуның янындакы чемени ийип башлаяр. Арасында ол Жейхун билен Меликә середип «Мо-оо!» дийип довамлы молаяр. Эмма ашык яшлар оны эшитмейәр, дуймаяр. Аңырдан гелйән Кейик оларың сандырап отуршыны сынлап, доңуп галяр...

\* \* \*

Салых кәренде ериндәки говачысының ичинде гыдырданып йөр. Тайлак, Бегхан, Деря мурт үчүси онуң янына баряр, хал-ахвал сорашяр. Камера олара голайлаяр. Тайлак:

-- Йигитлер, бай болуп мая топламалы замана гелди. Гор эдинмели, гор! Ёгсам эртеки гүн чагаларың диймесе-де, агтыкларың «ата, ил баянда сен баябам билмәнсиң, ханы бизе гойжак мирасың!» диер.

Деря мурт:

-- Хак айдяң, түйс баяжагың заманы. Гөр-ха, хорматлы Президентимиз әхли техниканы алып берип дурка, тохумы, дөкүни үстүңе гетирдип дурка, баяп билмесең налажедейин болдугың!

Салых:

-- Худайым ал гулум диен гүни баярыс, эншалла.

-- Худайың ал гулум диймеги үчинем өзүң ылгамалы! Сынла, сен говачаңы менден ики гүн гич экдиң, бәш гүн соң екеләп болдуң, еди гүн соң отап чыкдың, шербет сувуны үч гүн соң бердиң. Нетижеси нәме? Нетижеси говачаң он гүн гич ачылар, хер гектарың мениңкиден бир тонна аз хасыл берер.

-- Оны гүйзде гөрүберерис.

-- Гөрнүп дуран зады гөрмейәмиң сен.

-- Тайлак, Салыхың экини сеңкиден говы болмаса эрбет дәл! – дийип, Бегхан сынлаяр.

-- О нәхили Салыхың экини меңкиче болсун? Биз – ерден йөрәнимиз говачаның ичинден чыкмасак нәме? Салых болса екелемеде, отагда адам тутды... Диңе мал дәл, экинем эсиниң гөзүнден сув ичйәндир. – Тайлак бейлекилере гөркезмән, Деря гөзгыпып бир болдумлы дүйп говачаның гүлүни санамага дурды...

-- Бир дүйпде отуз бәш гүл бар, гектардан кырк сентнер! Салых хан, анха, хелейиңи ятырып баксаң, алжак хасылың!

\* \* \*

Мелике дашарда стулың үстүнде отуран элли яшлы ишчиниң суратыны чекйәр. Ишчи агажет, какчекге даяв пыяда. Мәхнәт эллериниң аялары габарчак-габарчак.

Ишчи гүррүң берйәр:

-- Гызым көйтенлилер, төверекдәки этрапларың халкы гижегүндиз хорматлы Президентимизе алкыш айдыр. Гөр-ха, Көйтен гурлушык мейданына өврүлди. Би геден заводлар топлумы мүңлерче адамы ишли этди. Ишләне-де хөкүмет пул дөкйәр!

Голайдан Медениет өйүниң яшлар хорының айдян «Аркадагым бар» айдымының сеси гелйәр. Ишчи гүррүң берйәр:

-- Мен Көйтендаг хакында бир ктап язылан болса окап чыкдым. Бу керемли-кераматлы дагларда алтыдан башлап ёкмагдан ёк! Көйтен дуршуна хазына, генч, байлык!

Бирден Мелике тисгинип гидйәр, себәби ишчиниң орнунда Жейхун гүрләп отыр. Мелике гөзлерини юмуп, башыны слкелейәр, соң овадан назарыны ишчә гөнүкдирип суратыны довам эдйәр. Айдым-саз яңланяр... Анха, ене ишчиниң орнунда Жейхун отыр. Мелике хак ашык боланына акыл етирйәр. Ол овадан гөзлерини юмуп-ачып яңадан ишчиниң суратыны чекйәр.

Ишчининң мердана, жаныпкеш кешби кагыза гечип баряр, гечип баряр...

\* \* \*

Тайлак тилкиң тапчанында Тайлак, Салых, Бегхан, Деря мурт гарбанып отыр.

-- Нахарам гара дериңи дөкүп, ишлөп ийэйсең!

Дограмадан сымышлап отуран Бегхан:

-- Дөрдүнжи гезек табагы гетирмесинлер, ёгсам мен аша дүшйән! Пәх-пәх Айнурың эли сүйжов! – дийип шапбылдаяр. Тайлак:

-- Хайсы машгалада сүйжиже яшалаң болса, шол өйде яшайышам, ислендик тагамам датлыжадыр! – диййәр.

-- Ёк, үлпедим, кәбир адамың эли сүйжи боляр.

-- Нәме дийип эли сүйжи боляр? Себәби Айнур сөйгүсини, ыхласыны, мәхир-мухапбетини ожагына-машгаласына синдирийәр. Өе байлык гетирип ятаның билен багтлы машгала болуп болмаяр. Машгалаңы, аялыңы, чагаларыңы мыдама тербиеләп, Худайың хер берен гүнүни дегшип-гүлүшип яшаманы өвретмели! Яшайшы ажайып сунгат дережесине гөтермели! А биз нәдйәс?

-- Хә, биз нәдйәс? – дийип, Бегхан Тайлага тиңкесини дикйәр. Тайлак йылгырып:

-- А сиз узын гүн ишлөп агшамам телевизорың башына чөкүп, чай-нахары ийип-иймән харлап галяңыз.

Деря мурт:

-- Өйде эркек эркек еринде, аял аял еринде, чага чага еринде болмалы! – дийип муртуны сыпалаяр. Тайлак чынлакай гөрнүше гечйәр, ол чынлакай гөрнүше гечдиги кимдир бирине хиле-пирим гуржак дийдиги. Ол шиндем дограма сымышлап отуран Бегханы сынлап:

-- Бегхан, өйде ыгтыярлы хожайын сенми я Шасолтан?

-- Өйде ыгтыярлы хожайын Бегхандыр, Тайлак!

-- Өйде ыгтыярлы хожайын сен болсаң, Салыхдан гөрелде алда, аялың нәме дийсе хозанаклабер. Шасолтаның диенини бир эт, диймедигини ики эт! Ёгса-да, ынха Деря мурт ялы йүзүнден мыдама гар ягдырып, кәте-де аялыңы какыш-кукуш эт!

Бегхан мөлериң:

-- Хей, Худайың шейле эйжежик, нашыжа ярадан задынам уруп бормы?! Биз Деря мурт ялы орта асырда яшап йөренлерден дәл!

-- Оңа дерек аялың орта асырда яшап йөр.

Дишини сынчгап отуран Салых:

-- Гоюң-айт, учмахдан чыканжа машгаланам уруп бормы? – диййәр.

-- Ким сизе шагал уран ялы гыгырдып-багырдып хелейңизи уруң диййә! Аял халкының гөзүниң одуны алмагың йүзде бир усулы бар!... Хах-хах-ха! О йыл... бир гөрсем Айнур мениң билен сенсирешип депәме чыкжак болуп баряр. Шол пурсатам Мирап Гапур гелйәмеэми багтыма! Мирап Гапура-да сиз белет, дегшен болуп гыкылыклап, хайкылыклаберйәр! Менем поссунлыны уруп яланажы горкузмага мұвесса билип, сен-мен ёк ур-а Мирап Гапуры! Мирап нәме үчин урланыны хем билмән галды, йөне оңа дерек, Айнур горкусына алты айлап сакавлaды йөрди! Хах-хах-ха!

Деря мурт Тайлагың хенегине дүшүнип, габак астындан Бегханы сынлаяр.

Тайлак:

-- Ынха, Махымбике, алланәме машгала, йөне мыдама жөгүсирәп, кеселсирәп йөр-дә.

Салых өр-гөкден гелди:

-- Хов-хов, сен Махымың хассадыгына мұңкүрмиң?

-- Оны хасса эден сен, Салых! Махымы кәрендә әкидеңок, өйде-де әхли иши, онуң этмели ишлеринем өзүң эдип йөрсүң!

Салых важып кешбе гирип:

-- Махым пахырда мұң кесел бар, шонуң үчден бири профессорлар, академиклер бежермели кеселлер, үчден бири экстрасенслер, гудратлы адамлар бежермели кеселлер, галан үчден бирини энтек лукманчылык ылымам биленок – дийип лахлах гүлйәр. – Ханха, Ыссамбылда эли гүйчли биотоклы лукман алым бармыш дийип эшидипдир.

-- Салых, сен бай адам, оглуңам вешен-вешен пулы иберип ятыр. Өйде элини совук сува урман бөврүни диңләп ятан Махымда кеселләймекден башга чәре ёк.

-- Гой, гой, Тайлак!

-- Сен эртир Ыссамбыла билет алмага гидйән дәлми? – Салых баш атыр. – Сен билет ёк экен дийип етип гел, бир айдан соң

Махымда екеже дерт галса, багымы кесип зыяпат берйән сизе!  
Жедел этсеңем гел бәри!

-- Уруң жедели! – Отуранлар шовхун эдйәр. Салых мөлөйәр.

-- Шу гүн июның бири... Июлың отузына ченли Махымда  
кесел галса, ханха гапыдакы өвеч сизиңки! – Тайлак перт-перт  
айдяр.

\* \* \*

Асманы гара булут басыпдыр. Ел. Алысларда гөк гүбүрдейәр.

Часлы акян чешмәнің якасында Мелике Жейхуның суратыны  
чекйәр. Ол Жейхуны кесе отурдыпдыр. Жейхун гөзүнің гыйтагы  
билең гыза гараяр.

Мелике айгытлы:

-- Гозганман отур. Хыжув, хыруч билең рөвшен гележегиңе  
серет!

-- Мелике, мен саңа середип тарыха гирәейин-ле...

-- Маңа серетсең, сазанаклап, саңңылдап отырсың...

Шол махал гөкләр гүммүрдәп, йылдырым чакып башлаяр.  
Дессине даг чагбасы гелйәр. Мелике зордан сураты, абзалыны  
йыгнап, саяваныны герйәр. Ягшың ашагында эзилип дуран  
Жейхун:

-- Анха, мениң диеними этмесең болжагы! Өйләнчи ягяр,  
өйләнчи!

Чагба шейле бир гүйчли ягяр, жүмле-жахан шаггылды болуп  
дур.

Жейхун сүммүлбай эзилип, Меликәнің дашындан танс ойнап,  
айдым айдяр.

Айдымың арасында олар сырлы-сырлы гөзлешйәрләр.

Жейхун айдым айдяр, Мелике нәз-керешме билең ышк  
дүңйәсине баряр...

## ӨЙЛӘНЧИ

Яз гүнүнің өйләни  
Шаглап гелди өйләнчи.  
Йылдырымын чакдырып,  
Арша награ дартдырып,  
Дүңйә, яйяр сөййәнми!



Яг, яз ягшы шабра-да,  
Сен жадылы нагма-ла.  
Йөр, Мелике, сейл эдип,  
Эзилели хезл эдип,  
Пайрап ягян чагбада!

Дүнийә шалпы-шараңдыр,  
Ерлер бңрең-бөреңдир,  
Мең ериме өйләнчи,  
Эфган уруп, сөййәнми  
Саңа айдып дурандыр!

Гүммүр-де аршы-агла,  
Айландыр чархы Алла!  
Йылдырымың яншындан,  
Пынхан ышкы яйшындан  
Дүнийәң башы айланя!

Бак, бахарың шовхунна,  
Бак, чагбаның овсунна.  
Жала йөне ягмаяр –  
Бизиң пынхан ышкымыз  
Арша – күрсе сыгмаяр!

Гечип баряр өйләнчи,  
Бушлап дүнийә сөййәнми!  
Уялма-да дилберим,  
Хич болман дидәң билен  
Сөййән дий-эй, сөййән дий!

\* \* \*

Бегхан «Беларус» тракторыны варладып, гелшине ачык  
дервезеден гирип, ховла салып, моторыны өчүрйәр. Шасолтан:

-- Гыйв, нирелерде отлап сувлап йөрсүң?

Үмүш-тамышдан гүнортана ченли күлте уруп, ядап гелен  
Бегханың гахары гелйәр:

-- Ыссамбыла сейил-сейран эдип гелдим! Мекге-мединә хаж эдип гелдим! Акмак, шу трактор билен нирә гидилйәндир?!

Шасолтан ики элини быкынына урды, ол тутлушыга тайяр дийдигиди:

-- Эртирден бәри ызындан еди чапар гелди! Мүлкүңе сув нобаты етипдир! Ханха сув нобатыңам алдырдың!

-- Сен гидәгеде мүлки сува якәнда сырчаң сынжак болуп дурмы?

Шасолтан өр гөкден гелйәр.

-- Менми?

-- Иллең хелейи мүлкүңиң сувунам тутуп йөр, отагынам отап йөр...

-- Мүлк герек болса экерсиңем, тикерсиңем, хасылыңы чекерсиңем!

Бегханың гахар горханасына от дүшди, Шасолтанам гаты гиденини билип, дессине найынжар хеңе гечип, эркек өлдүрен түкеззиванына тутды:

-- Мен шунча малы ташлап мүлке гитмелими? Бу маллара ким серетмели? Бу маллар сениң мүлкүңден аз гирдежи саямы? Бегхан:

-- Сениң әриңи тутуш оба сылаяр! Сениң әриңден мен-мен диен эркеклер чекинйәр! Сен болса хекеме чыкан хекге ялы болуп әриңе жабынып дурсуң-ла! Дессине тракторы ювуп, гелиналыжа гитжек «лимузин» ялы ловурдат!

Шасолтаның багтына шол пурсат Мирап геләйди. Муңа Бегхан чәксиз бегенди. Бегхан Тайлагың айдышы ялы Мирабы уруп, аялыны горкузмагы мүвесса билди. Бу затлардан бихабар Мирап:

-- Бегхан, саловмалейким! Әл, эртирден бәри тапдырмадың-ов! Ниже оглан угратдым, өзүм гелип гитдим. Сениң сув нобатың етди, сенем ёк! Онсоң сувы өз мүлкүме совайдым...

Бегхан буз үстүнден тозан арап уграды:

-- Бегхан өлүпдир дийип эшитдиңми? Я Бегханы башга планетадан геленлер алып гидипдир дийип эшитдиңми? Мениң сув нобатымы алып, ким сен гуррумсак!

Мирап гарашылмадык сөзе шок болды:

-- Хов-хов, Бегхан! Дәлигөжеле ийдиңми? Сен маңа нәме дийип дурсуң-ла! Мен гуррумсак?

-- Вей, сен гуррумсак билеңокмы! Ит оглы! – Бегхан гелшине Мираба эл салды, Мирап аңк-таңк болуп гөтинжекледі, урушдан гачмага сынанды, муңа кейпи гөтерилен Бегхан Мирабың чем гелен ерине сугшурып башлады.

Камера уршы гөркезмән, ховлының ичинде бызбыдыклаян Шасолтаны гөркезйәр. Мирап урланында Шасолтан хешелле какып, «ур ерчекмиши, бизиң сувумызы алар ялы киммиш ол? Ичине-де чөв!» дийип гыгырса, Мирап Бегханы уранында «Дат, етевериң, харам өлмүш, әрими өлдүрендир!» дийип гыгырар. Гөвреси готдажа-да болса, Мирап Гапур зор экен, ол Бегханы ашагына алып, урмасыны бес этди. Мирап я дуйды, я гөзүниң гыйтагы билен башлыгың гелйәнини гөрүп, дессине Бегханы үстүне чыкарып «Хай, етевериң, Бегхан мени өлдүрендир-ов!» дийип гыкылыклап башлады. Шасолтан болса «Ур яшы кесилени, енч яшы кесилени!» дийип оларың дашында айланып хешелле какяр. Башлык гыгырды:

-- Бегхан! Бегхан диййән мен саңа!

Эртеси «Бегханың Мирабы уршы ялы» диен геп оба яйрады

\* \* \*

Гурсагында улы зехини луммурдап дуран Меликәни хақыкы ышк хүйлендирип, аклы-хушундан, эрк-ыгтыярындан айрып, начарладып ташлады.

Мелике инди энче гүндир Жейхуның суратыны чекжек боляр, эмма боланок. Эржел гыз өзүне зор салып чекжек боляр. Ханха, онуң алнында жадылы йылгырыша өврүлип Жейхун отыр. Мелике эркине буйруп, галамы кагызың үстүне элтйәр, эмма гамыш ялы инче бармажыклары титрейәр. Бу ахвалаты дуян Жейхун:

-- Меликә, гүнә сенде дәл, менде! Гөрмейәмиң, мен галпылдап, сазанаклап халыс отурып билемок – дийип, овадан йылгырар.

-- А сен саңңылдаман отур... - Мелике-де овадан йылгырар...

Мелике бу ваканы ятлап, гөзлерини балкылдадып найынжар кешбе гирйәр. Овадан гөз овасына сыгман яшлар онуң ал яңагындан сырыкяр.

Узын гүн заводлар топлумында айланып ядап гелен Кейик доңңара даш болуп отуран Меликәни сынлап:

-- Мелике, саңа нәм боля? Вай, ким сениң гөвнүңе дегди?

-- Мен сурат чекип билемок...

Кейик аңк боляр, соңра столуң үстүндө чашып ятан суратлары сынлаяр. Ол суратларың хеммесем Жейхуның сураты.

-- Ынха, алланәме чекипсиң-ә...

-- Ёк, ол Жейхун дәл! Жейхун дүйбүнден башга оглан...

Кейик алланичикси халда:

-- Вай, ылхамың геленокмы?

-- Ёк, мен оны гөрсем сазанаклап, сүңнүми саклап билемок.

Кейик санажындан сурат чыкарып сынлаяр. Суратда Жейхун эжеси билен какасының арасында йылгырып отыр.

-- Ал, суратына серет-де чекэй. Мен Жейхун барада көп билжек болуп роман язжак болуп, онуң машгала суратынам алыпдым. Жейхун хакыкатдан-да дөврүмизиң гахрыманы! Дийсең ишжанлы, акыллы, дийсең талантлы! – дийип, габак астындан Меликәни сынлады. Мелике хүйленен ялыды. Жорасының дүшен халыны гөрүп, ол алланичикси:

-- Вай, сен оңа ашык болан болайма?... – Мелике дымыр – Вай, сениң аклың ниреде? Хожамгулы ялы йигит ызында Межнун болуп йөркә... сен киме ашык болжак боляң?

Мелике ал яңагыны яшлара юван аху гөзлерини Огулкейиге өвүрип:

-- Сен нәме ышка дүшүп гөрмедиңми? Сорагың дагы нәтеңет?

Кейик Меликәни гужаклап:

-- Жоражан, аклыңа айлан! Сен бир еке гыз... етим гыз... Хожамгулы болса атлы спортсмен. Хер агасы бир дерәниң шири. Ашгабатда абрайлы машгала гошулжак болуп дуран халыңа...

Аңырдан мөвч уруп гелен агы Меликә башартмады. Ол хүнүбирян аглап башлады.

\* \* \*

Обаның медениет өйүниң улы залы мәрекеден долы. Сахнада гойлан столларың башында бирнәче адам отыр. Оларың өңлеринде гүл десселери, минерал сувлар. Этрап хәкими мүнберден нутук сөзлейәр. Ол сөзүни жемлейәр, мәхелле өр туруп эл чарпяр.

-- Берекелла, Шатутлы кәрендечилер! Мундан бейләгем этрапда, велятда биринжилик сизе хемра болсун! Хорматлы адамлар, инди мен айратын ёкары үстүнлик газанан кәрендечилери

зэхмет еңиши билен гутлап, олара гыммат баха совгат говшурмакчы!

Адамлар гүррүлдили эл чарпярлар.

-- Хер гектар бугдайдан етмиш сентнер хасыл алып, велятда биринжи болан Салых Сапала велят хәкимлигиниң гымматбаха совгады. Салых, гел бакалы.

Президиумда отуран Салых хәкимиң янына баряр... Президиумда Салыхы сынлап отуран Тайлак улудан демини аляр.

\* \* \*

Көрпеже гапурлар мис, галайы легенлери, таслары, керсенлери, хамыржамлары дүндерип, үстүне ийм сепипдир. Олары йигрими-отуз товук ала зензеле билен чокяр. Көрпе гапурлар товукларың сесине гошуп саз чалярлар.

Салых Сапалының ховлусы тарапдан гелйән Сырач Гапур сыгырып:

-- Эй, эжем билен какам гелйәр! – дийип гыгыряр.

Көрпе гапурлар ала басгы болуп гачяр, товуклар хем олардан үркүп-горкуп ачык дерведен пасырдашып ёла чыкяр. Шол махал бир машин гыгырдып тормоз басяр. Гапурларың улулара гачяр, Алты билен Единазар болса машина голайлаяр. Сүрүжи улагындан чыкып, машиның басан товугының аягындан тутуп ёкарык гөтерйәр.

-- Эй, огланжык, товук сизиңкими?

Единазар: -- Бизде онуң ялы япбашык товук ёкдур агам!

Алты, соңра Единазар товугы голайындан сынлаяр. Алты сыгырып:

-- Агам, сениң ишиң пыррык! Асыл сен Мирап аганың токлытайының жүйжесини басыпсың!

Единазар хенеге дүшүнип:

-- Эй, эй гөзүңи гиңрәк ач! Би жанавер Мирап аганың дүегушының жүйжеси! Мирап аганың Мароккадан гетирен дүегушының жүйжеси!

Шляпалының гахары гелйәр:

-- Эй, үлхит товуга дүегушың жүйжеси дийип, сизиң гөзүңиз ёкмы?

Алты билен Единазар бипарх ёла дүшйәр:

-- Агам, оны Мирап ага билен полисия аныклаяр... Улагың белгилеринем беллэндирис...

\* \* \*

Салых, Тайлак, Бегхан дагы Деря муртуң машынында гелйэр.

Тайлак:

-- Хич дүшүнип билемок. Сен бугдайыңы менден гич экдиң! Илкинжи сувуны, илкинжи бежергисини менден гич бердиң, дөкүни менден аз бердиң, эмма ене сен биринжи-ле!

-- Сенем биринжи ахыры – дийип, Салых киная эдйэр.

-- Менем биринжи, йөне этрапда-да! Салых, сен бир хиле эдйән болайма?

Салых Тайлагың кибтине голуны атып:

-- Тайлак бег, сен мыдама биринжи экйән, эхли ишлериңем биринжи эдйән! Себәби сен мыдама биринжи болмак максады билен яшаяң! А мен болса бугдаям, говачанам экмели вагтында экйән, бежергини этмели вагтында эдйән!

Бегхан гүррүңе гошулды.

-- Сен ала-бөле онуң экмели вагтыны нәдип билйән?

Салых мәхрем йылгыряр:

-- Ана, оны билмек үчин үшүк герек, зехин герек, тежрибе герек – дийип, Тайлага бакып кинаялы йылгыряр... - Тайлак сен уссат дайхан, хакыкы дайхан! А мен дайханчылыгы сунгат дережесине гөтерен дайхан!

Машын оба ёлы билен баряр...

\* \* \*

Обаның овадан тутлы көчеси билен Тайлак, Деря мурт, Бегхан үчүси гүрлөшип гелйэр. Тайлак есер йылгырып:

-- Бегхан илки сен барарсың, соң сен барарсың... Мениң өвредишим ялы эдибериң.

Бегхан мөлөрйэр:

-- Икиси урушайса нәме?

Тайлак башыны яйкап:

-- Пахай Бегхан, Бегхан – дийип, йылгырып өйүне совуляр. Шол пурсат Мирап Гапурың өйүнден сес гүйчлендирижиниң овазы гелйэр.

-- Хорматлы томашачылар! Хәзир сиз «Обамызың гөзели» атлы айдымы диңләрсиниз! Айдымың сөзи Сырач Гапурыңкы. Айдымың сазы Сырач Гапурыңкы. Айдымы ерине етирйән Сырач Гапур. Сазандарлык эдйәр Гапурлар!

Сырач хер гезек өз адыны айданда «сы» богуныны чала айдып, «рач» бөлегине басым берйәрди, ол адыны шейдип Рач Гапурың адына меңзедип леззет алярды.

Далбарың астындакы тапчанда дашына дерман барыны үйшүрип ичип отуран Махым Бегханы гөрүп гулагының дыкысыны айрып, Мираплар тарапа тумшугыны талавладып Гапурларың айдым-сазындан эжир чекйәннини дуйдурды.

-- Гоңшы салавмалейким.

-- Бегхан, гургунчылыкмы?

-- Хал-ахваллар ничик, саглыгың говулашямы?

-- Вах, сен сорама, Бегхан...

-- Ханы Салых Атамыратдан гелмедими?

-- Салых Түркменабада гитди гара даң билен. Ыссамбыла билит алмага.

-- Гойсана Махым. Гушлукда мен оны Атамыратда гөрдүм ахыры... Геленсоң өзүм жаң эдәерин, бир ишим бар Салыхлык.

Махымың гөвнүне иңкис гитди.

Махым Бегханың ызындан гарап дуршуна, ики гулагына памык дыкды.

\* \* \*

Салых билен Махым гижара тапчанда чайлап отыр. Ектайыны елбегей алып Деря мурт Салыхлара баряр, олар хал-ахвал сорашярлар. Салых:

-- Деря, дүшеге гечсене – дийип, кәсә чай гуйды.

-- Ай, хәзир Гапурлар чайлашмага гоймазлар...

-- Вах, адыны тутмалы дэлдиң-дә! – дийип, Махым элевреди.

Деря мурт Салыхың берен кәсесини алып, тапчандан аягыны саллап отуршына:

-- Шәхерде сени ёл гуллугының векили нәме дийип сакладай? – дийип, жанкөөрлик этди.

-- Ай, бир имансыз яш оглан сарыда гечдиң дийип мөхт эдип дур, утанананогом – дийип, Салых башыны яйкады. Деря мурт:

-- Ожагаш оглана «мен Халлы Гаркының агасы дийәйсең» болмадымы? Атамыратда Халлы Гаркының абрайы гаты улы түвелеме! Башлык-да!

-- Мени Түркменабадың ёл гуллугының ишгәри сакладов!

-- Атамыратда Түркменабадың ёл гуллугының ишгәри нәм ишләп йөр? – дийип Деря мурт геңлән болды. Гөз астынданам Махымы сынлады.

Салых гөзлерини петредип:

-- Мен Түркменабада гитдим! Эшидйәмиң Түркменабада! – дийди.

Махымың ичине гирен иңкис мелгуны оярыр, ол гөзлерини есер ойнадып:

-- Салых Түркменабада гидйәр, йөне баран ери Атамырат шәхери болуп чыкяр! Атамыратда болса Ыссамбыла билит сатылмаян экен!

-- ...Бир... ики... бир ики! – Сес гүйчлендирижиден Сырач Гапурың сеси яңланып башлады. Отуранлар сеңригини йыгрып турмак билен болдулар.

\* \* \*

Яссынлар уллакан оба Сырач Гапурың консертини диңлейәрди. Хенекчи, хокгачы Тайлак Салыха гаршы гуран пириминиң ерине дүшенини билйәрди. Ол Салыхың пенжиресиниң өңүнде сәгинип, өй диңледи. Бу махал өйде хайяды гөчен Махым буфедиң үстүндәки мүндерленип гойлан тарелкалары еке-екеден ере уруп дөвйәрди. Өмрүнде аялыны бейле ягдайда гөрмедик Салых Махыма ялбаряр, эмма Махым оңа гулак салман табаклары жәч эйлейәрди.

Йылгырып жая Тайлак гирйәр. Занны асыллы Махым жәч дөвмесини бес эдйәр. Салых болса зор аякдан йылгыряр. Тайлак:

-- Урушыңызмы? Гыгырышыңызмы? Берекелла, гыгыршың-багыршың, гараз дүнйәниң хезилини гөрүп яшаймаң! – дийип, олары сынлаяр.

Махым өзүни эле алып:

-- Йүвүржим, йүвүржим, агаңың гайрып йөрен пислигине серет. Энтеқ онуң аялы өлүп етишеноқ, ол болса эййәм сизе тәзе гелнеже тапып йөр. Аллажаней, би гәби азан халал ожагыны юмруп, харамы билен чөрңешип йөр! – дийип, агламжыраяр.



Тайлак есер-есер йылгырып:

-- Ох-хо, Салыхжан, тәзе гелнежемиз ким-әй? – дийип, хешелле какяр.

-- Ким бор? Хол докуз әрден галып, онунжыны агтарып йөрен тула нәме?

Тайлак гөзлерини мөлөрдип, о туланың кимдигини билмедикден боляр. Махым:

-- Хол өңңи йыл обамызда сурат моллымы болуп, үч айдан ковулып гиден айырха нәме?

-- Вай, Огулла дулмы?

-- Умытлы ожагымда адыны бир тутма, ады йитмишиң!

Тайлак өр гөкден гелен боляр:

-- Еңңе, муның төхмет! Иле төхмет атаның довзахда-да койкасы тайяр дур.

Арка тапынан Салых экезленйәр:

-- Хей, Махым ялы машгалам барка, мен шолар ялы арваха гөз гыздыарынмы?

Махым Тайлага дикан бакып:

-- Мен төхмет атарынмы? Мунуң үсти-башындан о харам албассының ысы аңкап дур!

Тайлак чынлакай гөрнүшине гирип:

-- Гойсанай, Махым еңңе, Тайлак оны өтен йыл зыңды ахырын!

Бу гепе Салых шок боляр, геплежек, гаршылык гөркезжек, эмма гепләп биленок. Бүтин өмрүне Махыма вепалы болуп, гайры зенана габак галдырмадык Салыха төхмет эдилип дур ахыры!

Тайлагың гепине Махым-да шок болды. Ол ятса-турса Салых өзүне бивепалык эдер дийип ойланманды. Гөр-ха, Салых оңа бивепалык эдипдир! Өзем ким билен?... Ил масгарасы болан бир албассы билен! Махым ичинде гопан харасада басалык берип:

-- Онда мунуң үстүнден гелйән ыс нәме?

-- Еңңежан, хемме зады билжек болуп йөрмезлер? Онсоңам эркек кишиниң үстүнден зенан ысы гелип дурса ягшыдыр – дийип, Тайлак Салыха серетди. – Салых, эртир биз саба билен Гызыл кака гидйәс, хош... Гижәңиз рахат болсун!

Мавр этмели ишини этди... Тайлак есер йылгырып гитди...

\* \* \*

Мыхманхана. Кейик уклап ятыр. Мелике вели жанына жай тапанок, не ятып билйә, не отурып. Мелике нәмәлим жебир-жепалар дүңйәсине дүшүпди. Меликәнің янтили жырлады. Мелике бегенип гитди, йөне янтили ачмады. Янтил ызыгидерли, найынжар оواز эдйәр. Мелике янтилиң дүвмесини баяр.

Жейхун пессай сесде пышырдап гошгы окаяр.

Сервим, сөйги пынхан сырдыр  
Хем йылдыздан галан гирдап.  
Ышк айдымын айдайын мен:  
Пышыр-эй, пышыр-эй, пышырдап!

Мелике янтилини өчүрйәр, эмма инди Жейхуның шыгры айдым болуп яңланяр.

Неркес гөзден яш акдырып,  
Гам-гуссаңы яйма еле.  
Сөйме мени сөймесең-де,  
Йөне дилбер өйкелеме! Өй-ке-ле-ме!

Сөйги пынхан сыра сыгмаз,  
Сыгмаз сүйжи пышырда-да.  
Сени аршда, мени күрсде  
Яндырманы башаряда!

Мелике хайран галып өзүне середйәр: ол түм гижә рөвшен нур сачяр.

Шириндир ышкың хесрети,  
Шириндир ышкың пыганы.  
Мени не говгая салдың,  
Ышк мүлкүнің натуваны!

Гөч-эй, уч-эй, дәли гөвнүм,  
Жигерим-багрым жүмшүлде.  
Гөз гүлдүрип нәз эйләр сен  
Йүрегимиң жүммүшинде!

Сервим ышкың оды башга,  
Аху-перят, дады башга.  
Гөвре часлы чая дөнүп  
Жигерлер яняр аташда...

Жейхун пышырдап айдым айдыр. Укудан оянан Кейик хайран  
галяр. Себәби жорасы Мелике гижәни ягтылдып думлы-душа  
ялкым сачып отыр. Еди йүз метр чуңлукдакы шахтада хем гызыл  
от болуп Жейхун айдым айдыр.

\* \* \*

Салых келлесини тутуп креслода чугудып отыр. Ички жайың  
гапысы ачылып, ондан безенип, бесленен Махым чыкяр. Махымың  
башында мелике жыгасы, юкажык перенжеси болса герденинде. Ол  
«Гөроглы» шадессанындан чыкан Агаюнус перә меңзейәр.  
Эгниндәки юкажык гейим-гежими әлемгошардан ясалан ялы ал-  
яшыл өвүсйәр. Ол гымматбаха шай-сеплер билен кемсиз  
безелипдир.

Энтек аялыны бейле беземен кешпде гөрмедик Салых  
сыгыранынам дуйман галяр.

Махым есер йылгырып:

-- Гөрсең, сыкылыклап сынлап отурмалы перизадың бардыр!

Салых гөзеллигиң алнында дызына чөкйәр.

-- Перизат! Перизат сен Махымым!

-- А сен перизадыңы киме чалышдың? – дийип, Махым  
сагрысына бат берип, өйде бир айлав эдип ички отага гирип  
гапысыны япяр.

Салых агыр хашлаяр:

-- Худайым маңа гөвхершамчыраг берен экен-ов!

Бир салымдан ички жайдан онединжи асыр перең шаларының  
меликеси ялы болуп ловурдап Махым чыкяр. Онуң тенечириң  
ганаты ялы юкажык ак матадан геен көйнегиниң арт этеги, хол  
ызда сүйренип гелйәр. Билине зүннар гушак гушалыпдыр,  
Махымың били екеже гысым, ашагы болса тавус гушуң сагрысы  
ялы ховаланып гурсагыңы сарсдыряр.

-- Ханы сынла мени!

Салых аңк болуп дуршуна ене дызына чөкйәр:

-- Аперин, Махымым, аперин!

-- Мен саңа мынасыпмы?  
Аялыны башдан аяк сынлан Салых «жук» диййәр!  
-- Элбетде, мен саңа мынасып пери-пейкер дәл, гөр-ха сенем  
мени хайсыдыр бир харам ганжык билен масгара эдип йөрсиң!  
Махым тасанып, көйнегини сүйрәп ички жая гирйәр.

\* \* \*

Гиже. Жайда гүлчыра янып дур. Ики адамлык уллакан чарпая  
бош. Салых гапының агзында көрпенже язынып уклап ятыр. Төрде  
ятан Махым илки адамсыны, соңра дивардан асылан халының  
үстүнде салланып дуран гылыч билен дүрре гамчыны сынлаяр.  
Махым еринден галып пишик басышыны эдип, дүррәни аляр,  
адамсына голайлап есер йылгыряр. Махым дүррәни депесине  
гөтерип, жынссыз сеси билен жажажайлап гыгырып, хованы  
гамчылап айланып башлаяр. Жынссыз оваза иманы гөчен Салых  
атылып туряр, гөзлерини хөвлендирип жайда айланып йөрен  
Махымың ики кибтинден тутяр:

-- Махым! Махымжан, саңа нәм болды?  
Махым гөзлерини петредип, горкан болуп, ыза-ыза сүйшүп:  
-- Айрыл! Ёк бол! – дийип, Салыхдан сыпып төре барып,  
әрини горка сынлаяр.  
-- Гара басдымы? Элхенч дүйш гөрдүңми, Махымжан?  
-- Вай, ханы иблис? Ханы мелгун? – дийип, Махым гөзлерини  
элек-челек эдйәр.  
Салых графинден бир булгур сув алып аялына ичирийәр.  
-- О нәмәнің мелгуны Махымжан?  
Сув ичип өзүни дүрсән Махым горка-горка:  
-- Яңы сениң ериңде шахлары шуң ялы, эшек келлели мелгун  
ятан экен! Элхенч бела ятан экен! Вай, Аллажан мен дәлирәп  
йөрүн-эй...

Салых аялына ялбарып, ахыры оны дүшегине гечирйәр.

\* \* \*

Дашарда ганатларыны какып хоразлар гижәнің ярымыны  
дуйдурып гыгырышярдылар. Салых билен Махым ене уклап ятыр.  
Салых дүрре гамчыны гужагына алып мырлап ятыр. Махым илки  
бир, соңра бейлеки гөзүни ачып диңширгенйәр, соңра адамсыны

сынлаяр. Ол пишик басышыны эдип, оклавы аляр. Адамсына голайлап есер йылгырып, оклавы депесине гөтерйэр. Махым камера гөз гүлдүрип гарап, эйменч сес билен жажажайлап жайың ичинде айланып, хованы оклавллап гыгырып башлаяр. Эйменч сесе хайяды гөтерилен Салых атылып туряр. Аялыны гужаклап:

-- Махымжан, ене басыргандыңмы?

Махым гөзлерини петредип, адамсыны итиберип гойберйэр.

-- Гелме голайыма! Ёк бол! Мен Шасолтанлара гитжек!

-- Шасолтанлар бормы гижэң ярында?... – дийип, ол ене аялына сув ичиржек боляр.

-- Гелме голайыма! Сен ятдыгың элхенч бела өврүлйэрсинц...

Салых аялыны сынлаяр. Махым гөзлерини хөвлндирип Салыхы сынлаяр...

\* \* \*

Узын гижэни дик отурып гечирен Салых гара даң билен Бегханлара баряр. Бу махал Шасолтан сыгырыны сагып, сүйтли бедресини тапчана гоюп дурды. Салам-хелиги унудан Салых:

-- Ханы Бегхан?

-- Бегхан хэли Гызылкака гитди, йигрими гүнлүк!

Бегхан Тайлаклара барды. Тайлагың аялы Айнур билен хем яңкы вака гайталанды.

Тайлагам, Бегханам, Деря муртам ятымлык Гызылкакдакы экин мейдана ишлемэге гиден экен...

\* \* \*

Эртеси гүнортан. Салых диванда сүйжи укуда мырлап ятыр. Телевизорда концерт гидйэр, эмма онуң сеси чыканок. Телевизорың концертини Махым гулагына гулаклык дыкыны дыкып диңлейэр.

Бирден агзыны шапбылдадып, укуда ятан Салых йылгыряр, ол дүйш гөрйэр. Дүйш:

Махым эртекиден чыкан сувпериси ялы овадан, ол мелике ялы безенипдир, бесленипдир. Махымың башында овадан жыга, Махым хинди гызлары ялы йылгырып, юкажык перенжесини елпеселендирип танс ойнаяр, ол ала гөзлерини гүлдүрип, Салыхың дашында пырланып танс эдйэр. Ол бир затлар дийип огрын-огрын гарап, пырланып, дессине жаналгыжы башга бир зенана өврүлип,

эриниң депесине абаняр. Салых депесинден ийнип гелйән гылыжы гөрүп, эрбет гыгыряр...

Салых атылып, алланичикси болуп галяр, гөзлерини мөлердиң төверегине бакяр.

Махым овадан йылгырып:

-- Айтмадыммы, сен ятан бадыңа мелгуна өврүлйән дийип...

Салых гөзлерини хөвлндирип, сагада середйәр, сесини чыкарман, дашарык ювунмага гидйәр.

-- Салыхханың-а болжагы болайды өйдйән! – дийип, Махым овадан йылгыряр.

\* \* \*

Ирден шәхерче көчеси билен Хыдыр машынлы гелйәр. Жейхун оны саклаяр. Олар саламлашярлар. Камера олара голайлаяр.

-- Достум, сен кирей эдйән герек?

-- Ховва, мен кирей эдйән.

-- Гүнде нәче газаняң?

-- Көп пул газанян...

-- Мен саңа шонуң ики эссесини берйән, сен маңа машыныңы бер!

-- Гардашым, машыны, түпеңи кесекә берип болмаяр.

Жейхун пенжегиниң голтук жүбүсинден чек депдерчесини чыкряр:

-- Гардашым, Хыдыр атам, йөр онда мен сениң машыныңы сатын алян! – диййәр. Хыдыр Жейхунуң теклибине хайран галяр хем оны ичгин сынлаяр.

Этрап мыхманханасындан сурат абзалларыны алып Мелике чыкып баряр. Бирден онуң алкымына гелип өрән узын тәзеже «Лимузин» саклаяр. Мелике хайран. Мыхманхананың пенжиресинден середйән Кейик хас хайран галяр. Лимузиниң гапысы ачылып шар гара сачы буйра-буйра гап-гара негри гөрүп Мелике тисгинйәр. Сүрүжи негр кабинадан чыкып гүнбатар дессуры боюнча баш эгип:

-- Плиз, нем – дийип, тагзым эдйәр. Иңлисче «Мен сизиң гуллугыңызда!»

Мелике иңлисче оңа «Сиз ким?» диййәр.

Ызкы айнасы гаралдылан гапыларың биринден башы әпет ак шляпалы, әйнекли, голы хашамлы хасалы яш американ миллионери ялы гейнен йигит чыкяр. Ол Жейхун:

-- Баш үстүнө, ханым Мелике Ораловна! Сизе жүмле-жахан сейли гарашяр! – дийяр.

-- Мен бейле машины мүнмейярин! – дийип, Мелике перт жогап берйяр.

Жейхун саг голуны ёкарык гөтерип, бармакларыны шакгылдадяр. Шол дем өврүмден өрән әпет ёлсуз ерлере ниетленен шар гара жип гелип, Меликәниң янында сакланяр. Машындан әйнеклиже япон чыкып, оңа япон дессурында баш эгип, машина мүнмеги мүрәхет эдйяр.

Меликә бу хенек хош якяр. Эмма ол машины мүнмекден хем боюн товлаяр. Жейхун саг голуны гөге узадып, сүем хем башам бармагыны шакгылдадяр. Өврүмден өврүлип өрән овадан пайтун гелип Меликәниң янында сакланяр. Пайтуна гоша өркүчли елмая гошулыпдыр. Тултук монгол пайтундан дүшүп, Меликә тагзым эдйяр. Жейхун:

-- Мелике, йөрүң мен сизи учмаха айлаян! Гөзел ерлере айлаян!

-- Саг болуң, мениң ишим бар...

-- Ишиңизи соң эдерсиңиз...

-- Мен ене үч саны зәхмет гахрыманының суратыны чекмели...

-- Соң чекерсиңиз.

-- Айрылың ёлумдан, мен сизиң машиныңыза мүнмен!

-- Соң рет эдерсиңиз...

Меликәниң гахары гелди.

-- Ёк болуң ханы...

-- Соң гахарланарсыңыз, Мелике – дийип, Жейхун овадан йылгырды.

Шол махал ерден чыкан ялы болуп Хожамгулы пейда болды, ол даявдан гөрмегей йигитди, белли каратечиди. Ол Жейхуна тиңкесини дикип:

-- Эй, эй, сен мениң Меликәме лак атып дурмуң?

-- Меликә эмсирәр ялы ким сен?

-- Эй, гуррумсак, еке юмрукда жаныңы жәхеннеме иберйән – Хожамгулы оны итип гойберди.

-- Хай-хай, хайбатлы йигит! – дийип, Жейхунам оны итди.

Хожамгулы өр-гөкден гелди, ол дымып дуран Меликә середип:

-- Меликәм, сен мени сөййәрсиң герек?

Мелике гөзлеринден боюр-боюр яш дөкүп дуршуна башыны ырады.

Жейхун:

-- Хей, Мелике сениң ялы тентеги сөөрми? Меликежан мени сөййәр!

-- Сен би телбәни сөййәрмиң, Мелике?

Мелике аглап:

-- Ёк болуң, масгаралар, мен сизиң икиңизем сөөмок! – дийди.

Ики йигит ики ерден:

-- О нәхили сөөнок?!

-- Ёк, болуң, мен сизиң икиңизем сөөмок – дийип, ол аглап мыхманхана юмлукды.

Йигитлериң икисем өз сөйгүсине ынанярды, шол себәптем икисем аңк болуп гызың ызындан гарап галды. Хожамгулының гахары депесине урды, ол Жейхуның якасындан эбшитләп, агзының үстүнә гүлчүлдетди. Эрбет авунан Жейхун хем юмрук салды, башлады бир уруш. Йигитлериң икиси-де гүйчлиди, икисиде түргенди, йөне Жейхун соңкы йыллар ише улашып, түргенлешиги унудыпды. Хожамгулы болса карате боюнча гара гушагы алан йигитди!

Шол пурсат жүрлевүгини чалып полисияның сержанты Абдылла етип гелди. Полисияның сержанты «Сакланың!» дийип гыгырды. Көп-көп чаршенбәни башындан гечирен Хожамгулы йылгырып:

-- Ёлдаш сержант, нәм болды?

-- Түкедиң уршы!

-- Хах-хах-ха! Ким урушяр, ёлдаш сержант? – ол лахлах гүлүп бурнуның ганыны сүпүрип: - Гардашым, достум, доганым, саг-аман гезип йөрмиң? – дийип, Жейхуны гужаклады. Жейхунам гүлүп, Хожамгулыны гужаклап, аркасына шапбатлап:

-- Ай, гардашым, жаң эдип геләйсең болмадымы? Айдым-саз билен гаршылардым.

Пурсатдан пейдаланып Кейик:

-- Хожамгулы, Жейхун, сиз Ашгабатда эдйән хенегиңизи башга ерде эдәймелими? Гөр, сержант сизе урушяндыр өйдйәр.

Жейхун:

-- Абдылла, сен озал ики саны каратечи достуң душушыгыны гөрмәнмидиң? – дийип, сержанта йүзленди.

Аңк-таңк болуп дуран сержант вака дүшүнмеди.



Ашыкларың агысы айдыма айланяр...

Ашыкларың гиҗеси-гүндизи арзув-хыяллара өврүлйәр...

Мелике хыяллар дүнйәсинде, ышк-хесер дүнйәсинде меймирәп ятып галыпдыр. Онуң янындакы тумбочканың үстүнде өрән овадан чемен. Бирден меликәниң укусы овадан дүйше айланяр. Мелике овадан бегзарлыкда, чемензарлыкда айланяр.

Меликәниң дүйшүнден чыкан Жейхун гызың дашында первана болуп айдым айдяр:

Ала-ала,  
хумарала дидәнде,  
Йылдырымдан барклы жады бар экен!  
Ләле-ләле леблер нәме диййә-ле?  
Гөзлерде ашыклар жаны бар экен!

Айдымың ашакдакы гайталама бендини Жейхун билен Мелике биле айдяр:

Сен хем мен, мен хем сен,  
Мен хем сен, сен хем мен,  
Жүмле-жахан багтына хем  
Ышкына дес-дең,  
Ышкына дес-дең!  
Сен хем мен, мен хем сен  
Бир жану – бир тен!

Жейхун гөз гүлдүрип, уялян Меликәниң дашында аланып айдым айдяр.

Бе нә апаты жан,  
жан желлады ышк,  
Яр, не жебре,  
Не жебая саташдык.  
Бирде доңуп, бирде яняс аташсыз,  
Түссәмизде посаң дады бар экен!  
Гашлары питнейи сахыпжемалым,  
Сынлайын-ла ганып-ганып жемалың.  
Даш яр багтым!  
Чүв, ыкбалым!  
Ме, жаным!

Яр ышкың сыгардан жахан дар экен!

Йылдыз мүнүп арша сейран эдейли,  
Ышк билен әлеми эндиредейли,  
Элжире,  
                    элжире,  
                            элжирешейли,  
Яр маңа, мен яра жанажан экен!

Олар гөз гүлдирип, нәз-керешме билен элжирешип сейил эдйәр. Бирден Мелике меймирәп ятышына ояняр. Гөрсә, ол вака дүйш! Ол уялып, йүзүни тутяр. Янтили жырлаяр. Ол «Алё» диййәр. Хайран галмалы ери – янтилден яңкы айдым яйдян Жейхуның овазы жая доляр. Мелике овадан йылгырып эрәп-акып башлаяр...

\* \* \*

Бегхан Тайлак тилки билен ики пакеди дүрли харытлардан долдурып оба дүканындан чыкды. Ол дүкана етип гелйән Сырач Гапуры гөрүп йылгырды:

-- Сырач бег, мен агшам сени отуршыга чагырян.

-- Саг бол агам. Мен хич хили кейп эдемок. Мениң отуршыга, мейлисе сарп эдер ялы вагтым ёк.

-- Онда сенден екеже хайыш: шу гиже сен айдым айдып, репетисия эдип, бизе эжир берме, мен сениң байрагыңы берейин!

Сырач өр-гөкден гелди:

-- Мен сизе айдым билен эжир берйәнми, Бегхан ага?! Инди ажайып айдымлар эжир болдымы?

-- Сырачхан, тутуш оба сениң айдым-сазындан богаз болды!

Тайлак дессине Сыражы гужаклап:

-- Бегхан оюн эдйәр, йөр ханы! Сырачжан, сен ажайып айдымчы! Илиң өңүне чыкян багшы болжак болсаң – Амыдеря ялы гиң болмалыдыр – дийип, хөре-көше билен оны алып уграды.

Сырач Гапур титрейәрди. Тайлак:

-- Сениң ажайып сесиң бар! Сениң ажайып айдымларың бар, Сырачжан!

-- Ажайып сесиң бар диййән кән-де, тойына чагырян ёк – дийип, ол агыр хашлады.

-- Шонуң себәбини билеңокмы? – Сырач башыны ырады. – Оглан-а, сен гиже-гүндиз репетисия эдип, кәмиллешжек болуп обаны айдым-сазың билен гандырыарсың! Ханы сен шу гүнден башлап, репетисияны өйүңде гечип, обадашларыңы айдыма зар әйле! Гөрерсиң онсоң обаның болшуны!

Сырач оңа ынамсыз гарады. Тайлак:

-- Гүйзде оглум харбы гуллуқдан гелйәр! Онуң тойының багшысы сен борсуң! Ызянындан оны өөржек! Ол тойы өзүң тутуп, өзүң совуп берерсиң! Ынха, ики тойың менден Сырачжан!

Сыражың гөзлери бегенчден яңа ялпылдап гитди.

\* \* \*

Гамгын саз. Мыхманхананың өңүндәки агажың көлегесинде Кейик билен Хожамгулы дур. Хожамгулы хашлап агыр дем аляр.

-- Хожамгулы, сен акыллы йигит! Сен Меликәни багышла... ол... хакыкы ышка дүшүпдир. Ол өзи билен өзи дәл... ол хүйленип йөр...

Хожамгулы:

-- Яңакларында дел назар гезмедик, аху гөзлерине дел киши бакмадык пәкизе гыздыр өйденим хем бейле болуп чыкайды...

-- Ёк, ол шу ере гелип, ышка саташды...

Агыр дымышлык. Пажыгалы саз түвелейлейәр...

Хожамгулы Магданлының аэропортында учара мүнүп баряр. Ол басганчакдан иң соңкы болуп учара чыкяр, ызына өврүлип шәхере гамгын назар салып, учарың ичине гирип гидйәр.

\* \* \*

Гөзетиме ченли яйланып ятан говачалы мейданда Тайлак, Бегхан, Деря мурт гушаклыга чыкан говачалары күлтеләп йөр. Олар алысдан гелйән машины гөрүп тутлы яба йөнелйәр. Ол машин Мирап Гапурың машины. Мирап Гапур машины билен тракторлара хызмат эдйәр. Янгыч гуйяр, чалгы ягларыны элтип берйәр.

Тракторларыны атыздан чыкаран механизаторлар тудуң көлегесине гелйәр, олар мешикден сув ичйәр. Машины тракторларың янында гоян Мирабам көлегә гелйәр. Ол салам

берип, гоңшулары билен еке-еке элleshйэр. Иң сонунда Бегханың элини сыпдырман:

-- Доган, нэме гүнэм болса, багышла. Мен-хов, гарынжалы ерден айланып гечйэн киши – дийди. Тайлак вакадан бихабар болан болуп:

-- Хэ, Мирап, нэм болды? – дийди.

-- Ай бир дүшүнишмезлик-ле!

Деря муртуны товлашдырып:

-- Мирап, сенден гоңшам болмаз, сенден адамам болмаз! Ери, Бегхан бирки шарпык чалыпдыр-да, нэме сениң сырчаң сынжак болуп дурмы? Бегхана гайтаргы бермәң нэме? Гоңшы хатырасыны саклап урулайсаң болмадымы – дийип, йылгыряр.

Тайлак тилки есер-есер йылгырып:

-- Мирапда-да гүнэ ёк, Бегханда-да! Хэлки обамыза бир ярамаз кеп яйрапдыр: «Кимде кимиң аялы диенини этмесе, Мирабы уруп, аялының гөзүниң одуны алаймалы!» дийип... Гөрениң Бегхан, Мирабы уруп-енжи́п аялының зэхресини ярыпдыр – дийип, лах-лах гүлйэр.

Мирап гөзлерини черрелдип:

-- Дур-ла, дур-ла, арада сен-мен ёк, Базар гирденегем мени уржак болдыла...

Деря мурт лахлах гүлйэр:

-- Мирапжан, сен бир гоч йигит! Саңа юмрук, шарпык өтмейэр! Гой йигитлер сени уруп, хелейлерини горкузсынлар-да!

Олар габак астындан Бегханы сынлаяр. Бегхан гызарып, бозарып элхенч хала дүшйэр...

\* \* \*

Гиң жайда телевизор гөрен болуп Салых билен Махым сортдырышып отыр. Көрпеже Гапурларың бири уллакан бандеролы гөтерип өе гирйэр.

-- Сизе уллакан хат гелипдир. Яман уллакан хат.

-- Жейхундандыр! – Салых шатланяр.

-- Бейле уллакан хаты Жейхунжандан башга ким язсын? – дийип, Махым сачакдан бир плитка шоколад алып оглана берйэр. Махым бандеролы ачып, ичинден бир сурат чыкаряр. Ватман кагыза чекилен Салыхың йылгырып дуран кешби! Ене бир сурат

чыкарыр, ене бирини чыкарыр. Үчүсөм сүннә чекилен Салыхың сураты. Хайяды гөтерилен Махым жыңссыз гыгырып:

-- Ал, харам тулаң саңа сурат ёллапдыр! – дийип, бандеролы зыбырдадып гойберип, жайың ичинде гыкылыклап, гыгырып башлаяр. Гапуржык горкуп атылып чыкып гидйэр.

Салых бандеролы ачып суратлары чыкарыр.

-- Вах, хаясыз! Вах, ахлаксыз!... Бир харамы хелейе халал ожагымы юмуртдыңмы? Оварра бол өйден!

Салых әхли суратлары чыкарып, аялына гарап йылгырып башлаяр. Махым гең галяр. Салых:

-- Махым! Махым, ёк ерден кыямат гопдурып отурман ал сынла, ал ока! – дийип, суратлары алып аялының янына баряр. Махымың овадан суратыны онуң йүзүне тутяр. Махым өзүне меңзедилип чекилен суратлара хайран галяр.

-- Ал, бу суратлары Жейхунжан иберипдир! Ынха, хатынам окап гөр!

Махым бирде суратлара, бирде хата, бирде әрине середип мөлерип дур.

\* \* \*

Мелике овадан йылгырыша өврүлип отыр. Онуң хесер, ышк хесрети сиңен жемалында пынхандан-пынхан гөзеллик бар. Мелике ян тилиниң гулаклыгыны гейип диңлейэр. Дүнйәниң башга бир еринде чуң шахтада Жейхун пышырдап, ярым пышырдап, гурсагына сыгмаян дуйгылар айдымыны айдып берйэр. Жейхуның хер сөзи, хер жүмлеси театр пышырдысы ялы, керт гаялы даг жүлгелериндәки яң ялы яңланяр...

...Цемент заводы. Голы блокнотлы Кейик бир хүнәрмен билен айланып, цемент заводыны өврөнйэр, арасында язар. Кувватлы семент заводында олар көп айланяр...

...Хакыкы ашык магшуга өврүлен Жейхундыр Мелике хесретли хыяллара гарк болупды. Ханха, Мелике жүлгә чөкен ак үмүр-думаның ичинден чыкып гелйэр. Жейхун гызың дашында пырланып, танс ойнаяр...

Ханха олар овадан, часлы чайың якасында гезим эдйэр. Часлы чай кертден-кертте товсуп Жейхуның айдымына өврүлйэр...

Ханха олар ала гарлы даг геришлеринде айдым айдып танс ойнаяр...

Гарасай, айдым, ашык-магшук овадан клип эдилийэр.  
Айдыма Ышк яң саяр. Айдым жахана яң саяр!

\* \* \*

Бегхан, Тайлак, Деря мурт дагы «Беларус» тракторың янында  
месава гүрлөшүп дур. Ёлдан аялы билен Мирап Гапур гелйэр. Олар  
гаты гөплөшйэр, хамана бирден бири кер ялы. Гүлсүн:

-- Сен нэме гөрөн кишиң билен уршуп йөрсин?

-- Хей, мен адам билен урушжак адаммы, Гүлсүн?

-- Вай, Базар гирденек билен уруш сен, Бегхан сеңсе билен  
уруш сен...

-- Бир айбыгадым киши оба гөп яйрадыпдыр. «Кимин аялы  
диенини этмесе Мирабы уруп, аялына гөз гөркезэймели!» дийип...  
Мениңем мүчэм кичижик, хах-хах-ха, хелейлериниң янында мени  
уруп Гөроглы болжак болянлар, урлуп масгара болярлар...

Олар гүлүшип гечип гидйэрлер. Бегхан гаты утаняр.

\* \* \*

Бегхан гозаклы моторыны отлаяр, Шасолтан гозагына мүнүп,  
пилини өңүне аляр. Йүки етен мотор ховлудан ала түссе болуп  
гүбүрдөп чыкып гидйэр. Ваканы сынлап дуран Айнур гөзерини  
мөлердип, башыны яйкаяр. Гөрсө, ханха Махым тут агажының  
ашагында гыркылык билен гоюн гыркяр. Ол Махымы сынлабам гең  
галаяр.

Махымың янына гелен Айнур:

-- Махым, армавери.

-- Бар бол, өзүңем армавери.

-- А гыз, дүнийелере нэм болуп йөр?

-- Хә?

-- Шасолтан эри билен мүлкүне – говачасына ишлемәге  
гидйэр! Шасолтаныңкы дүшнүкли: Бегхан гөргүли Мирабы уруп,  
Шасолтаны горкузжак болуп өзи урулды – дийип, жак-жак гүлйэр.  
– Ери, саңа не дөв чалды? Ханы сениң кеселлериң!? Ханы  
Ыссамбыла гитмежекми?

Махым Айнуры сынлап йылгырды, эмма гөплемеди. Айнур:

-- Артып ниже гүндир, Гапурларам айдыма зовладанок! Гиже-  
гүндиз гапурларың болгусыз айдымларыны эшитмәге халыс эндик

эдәйипдирин... Дымышлыктан яңа гулагым шаңлап, дүңйәм ярылайжак болуп дур!

\* \* \*

Тайлак, Деря мурт, Бегхан дагы көчедәки уллакан тудуң астындан Салыхың өйүне тарап середйәрлер. Тайлак:

-- Салыхың гахар-газабы ятышаймадымыка? – дийип йылгыряр.

-- Шасолтан «үчүси душайса боля, өлдүрмесемем өлүмден аңыркы жебир-жепаны гөркезерин» дийип, агзындан аташ совуряр – диййә - дийип, Бегхан гүлди. Шол махал оларың арка тарапындан голы ярым гулач таяклы дергазап Салых дуйдансыз геләйди. Үч үлпетин хайяды гөтерилди.

– Үчүңем дүшүң өңүме!

Деря мурт мөнсирәп:

-- Салыхжан, биз нәме дийип өңе дүшмели? – дийип аамсырады.

Салых онуң гомуна дөзүмли гондурды:

-- Нәме пирим-пыррылдак эдениңизи Махыма айдып берерсиңиз!

-- Бизи бейдип оба вежера этмесене Салыхжан – дийип, Бегхан ялбарды. Бегхан Салыхың гөзлериндәки газабы гөрүп, ёргалаберди.

Ёл билен барян өтегчилер оlara йылгырып гечйәрлер.

Олар оба томаша болуп, Салыхlara бардылар. Гөрселер гыңажыны арка атып, билини мәкәм гушан Махым атызда гара дер болуп, ер депип йөр.

Деря мурт ишләп йөрән Махымы гөрөндән ювашдан довамлы сыгырды. Салых:

-- Махым, мунда гел – дийип, юваш, эмма часлы гыгырды.

Тайлак хыра ызына өврүлип Салыхы гужаклап:

-- Салыхжан, үчүмизин еке хайышымыз бар! Илки чай-сув бер-де, соңундан бизи ур, енч, тултук сув эт, биз гаршылык гөркезмерис!

Салых Тайлагы сынлап, агыр хашлады.

Махым йылгырып:

-- Гелевериң, гечевериң, хәзир мен элими ювуп чай-нахар берейин.

Бегхан мөлери:

-- Еңце, сен ерем депәйяэмиң?

-- Ер, нәме, ханха яңы баггоюнларымам гыркдым. Маллара отам йыгдым... Салых еке элли-дә! Кәренде ер билен тракторам халыс онуң лүтүни чыкарыр.

Махым дессине эл-йүзүни ювяр, сүпүринип, межиме-межиме эдип орта язылан сачага иер-ичер гетирип башлаяр. Ашханадан мөлери чыкан Бегхан достларына:

-- Махым еңцем ша зыяпатыны тайярлапдыр!... Пәкизе чекдирме, какмач, хезрети палов!

Тайлак доммарылып отуран Салыха дикан бакып:

-- Салых, өйленениң бәри Махымың ер депип, малларыңа от йыганыны, гойнуңы гырканыны гөрдүңми? – диййәр. Салых гөзлерини хөвлендирип башыны ыраяр. - Өйленелиң бәри Махым шейдип өңүңе үч-дөрт нахар гойдумы? – Салых ене башыны ыраяр. – Бир ай бәри Махымың дәри-дерман ичип отураныны, дерманхана баряныны гөрдүңми? Я «пылан ерде пылан хили лукман бармыш, писмидан ерде эли гүйчли гудратлы киши бармыш» дийдими?

Салых мөлери башыны ыраяр.

-- Ынха, Салыхжан, мениң пирим-пыррылдагымың нетижеси шол! – дийип, Тайлак лах-лах гүлйәр. – Салыхжан, мен Махымбикәниң гурсагына иңкис атдым, ол «Мүң бир дердим-кеселим билен, ялталыгым билен Салыха эжир чекдирип йөрсем, Огулла дул ялы айярың бирем Салыхы какып гитсе, галан өмрүме гугарып ялңыз галарын» диен горкыны атдым...

Махым дүрли шербетлери, минерал сувлы межимәни гөтерип гелшине:

-- Иевериң, ичевериң, узын гүн ишләп арып ажыгансыңыз – диййәр.

Тайлак:

-- Махым, хей соңкы гүнлер Гапурлар айдым-саз эдип бизар петечиңизи чыкарырмы? – дийип, гүлйәр. Махым:

-- Гапурлара бир бела-ха болды. Ики хепде бәри ичде-дашда гөрүнмесе нәме олар!

-- Оларыңам сесине сув сепен Тайлак тилкидир!

Салых мөлери:

-- Нәдип?

-- Хах-хах-ха, Тайлак тилки лакамыны Дүнйәбазардан сатын аландыр өйдйәрмиң!... – ол Салыха йылгырып бакяр. – Салыхжан,



хасаплап гөр, шу гүн бизиң жедел эденмизе лайык бир ай! Хах-хах-ха... Гелжек базар гүни багыңы өлдүрип bize зыпат берйәсиң!  
Үлпетлер гүлүшйәрлер

\* \* \*

Салыхың оглы Жейхун дуйдансыз гелди. Дуйдансыз гелен уллакан багт гурсагына сыгдадык Махым эйменч гыгырып оглуны багрына басды. Эне-дә! Махым хем ярым яш аглаяр, хем шатлыгы йүрегине сыгман гүлйәр. Салых өзүнден хас сыратлы, хас гөрмегей, хас даяв, хас эденли оглуна йити назарыны салып:

-- Ашгабатдан гелдиңми? – дийип сорады. Жейхун баш атды.  
– Ене окува гирип билмедиңми? – Жейхун йылгырып ене баш атды. Салых гахарланды. – Көпей оглы, сен иңлис дилини бил, перең дилини бил, гел-гел инди окува гирип билмезмиң?

-- Кака...

-- Саңа өйленмежек болуп йөрите йыкылян адам диерлер!

Гүррүңи диңләп, оглуны сынлап дуран Махым «Вай, ене Жейхунжан йыкылыпдыр! Вай-вай, оглум ене гириш экзаменинден йыкылыпдыр» дийип жайың ичинде гыгырып, бызбыдыклап хешелле какып йөр. Махым гынанан болуп гыгырса-да, ичинден бегенйәрди, себәби Жейхун дашары юрт фирмасында ишләнсоң айлык-гүнлүги чакыңдан кәнди. Салых аялының голундан тутуп:

-- Ай, акмак, оглуң экзаменден йыкылып гелйә, сен болса бегенип хешелле какып йөрсиң.

-- Вай, мен гынанжыма гыгырып-багырып йөрүн-дә - дийип, ол зордан йүзүни эгшитди.

Махым яңадан:

-- Вай оглум окувдан йыкылайыпдыр – гыгырып ичде-дашда бегенип-гынанып айланып йөр.

Салых чынлакай гөрнүше гирип:

-- Окувдан йыкылан болсаң, инди сени өйәрис көпей оглы!

-- Кака, инди мени өериң!

Махым шок болды. Ол гөзлерини хөвлендирип Жейхуна дикан бакып:

-- О нәхили өериң? Окув нәме? Диплом нәме? – дийип, элевреди. Жейхуның чыныдыгыны йүзүнден аңан эне – Киме өерели? – дийип, горка сорады.

Жейхун дивардакы суратлара назарыны айлап, гошундан Меликәниң яглыга доланан портретини чыкарып:

-- Шол суратлары чекен гыза – дийип, портретиң яглыгыны айырып эжесине узатды. Жейхун гызың суратыны сынлап, бегенчден толгунян какасына:

-- Кака, эже, десине мени өериң! Мени фирмамыз дашары юрда окува иберйэр. Университете! Фирманың хасабына!

Жейхуның сөзлерини эшиден Салых оглуна мэхрем назарыны салып:

-- Анха, хакыкы огул болдуң! – дийип гужаклады...

\* \* \*

Ики якасы тутлы овадан көче билен гелиналыжы айдым-сазыны яңландырып, сувлунып баряр. Ловурдап дуран кырк-элли саны гелиналыжы машының пенжирелеринден атгулак яглыклар шемала ойнаяр. Үсти ачык узын иномаркада көрпеже Гапурлар саз чаляр. Сырач Гапур кө дикелип, голларыны херяна герип, кө отурып, сөйги айдымыны айдяр.

Гелиналыжылар гайдып гелйэр. Үсти ачык иномаркада ак фаталы Мелике билен гара костюмлы Жейхун янашык отыр. Оларың өңи гужак-гужак гүл десселери...

«Дөвран бу гүн» айдымының клиби башлаяр:

Догды асманың зөхреси,  
Чын ашыга дөвран бу гүн!  
Галкынды түркмен дөвлети,  
Аршдан ялкап Мөвлам бу гүн!

Көйтендагың овадан жүлгелери, багтыяр ашыклар гөркезилийэр. Айдым довам эдйэр.

Ханха, Дарайы дерее гүлли мейдандан Мелике салланып сейкин басып гелйэр. Жейхун алнында танс ойнаяр...

Ханха, ики ашык-магшук Көйтендагда часлы чайың кенарында отурып бири-бирине сув сепишйэр, олар гүлүшйэр, айдым яңланяр...

Ханха, олар леммер-леммер ак булут ялы бугарып ятан жүлгеден чыкып гелйэр. Жейхун айдым айдяр...

Ханха, олар геришлери ак гарлы Айрыбабада. Меликәнің голунда юкажык яглыгы еле галгаяр, Жейхун голларыны герип айдым айдяр...

Ханха, Жейхун билен Мелике ак гарлы гериште ковалашып, гар зыңышяр...

Ханха, Жейхун Меликәни гуҗагына алып, яңакларына гар ойкаяр...

Ханха, ашык-магшук гыйк гарашып, салланышып, сүлмирешип танс ойнаяр. Айдым яңланяр.

Ханха, ашык-магшук Көйтендагың бугарып ятан овадан көлүнде гоша гув ялы чүмүп-чыкып, сув сепишип ойнаяр. Айдым яңланяр...

Ханха, олар Умбардере шаглавугының янында бир-бириниң голундан тутуп дур. Шаглавугың гүнеш тайында әлемгошар ловурдаяр.

Жейхун айдым айдяр. Айдымың довамында Көйтендагың ёкарда саналан әхли гөзел ерлери гөркезилийәр.

**СОҢЫ.**